



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:14-09-2024

പ്രധാനവാർത്തകൾ

1. മലയാളികൾ ഉത്രാടപാച്ചിലിൽ ; വയനാടിനെ ഒപ്പം ചേർത്ത് പ്രതീക്ഷയോടെ തിരുവോണത്തെ വരവേൽക്കാൻ ഒരുങ്ങി കേരളം.
2. രാജ്യം ഇന്ന് ഹിന്ദി ദിവസ് ആഘോഷിക്കുന്നു ; ഔദ്യോഗിക ഭാഷാ വജ്രജൂബിലി ആഘോഷങ്ങൾ കേന്ദ്ര ആഭ്യന്തര മന്ത്രി അമിത് ഷാ ഉദ്ഘാടനം ചെയ്തു.
3. സി പി ഐ എം ജനറൽ സെക്രട്ടറി സീതാറാം യെച്ചൂരിയ്ക്ക് രാഷ്ട്രത്തിൻറെ അന്ത്യജ്ഞാലി ; എ കെ ജി ഭവനിൽ പൊതുദർശനം തുടരുന്നു.
4. കോഴിക്കോട് ഗർഭസ്ഥ ശിശുവും അമ്മയും മരിച്ച സംഭവത്തിൽ പോലീസ് കേസെടുത്തു.
5. ഡയമണ്ട് ലീഗ് അത്ലറ്റിക്സ് ഫൈനലിൽ ഇന്ത്യയുടെ നീരജ് ചോപ്ര മത്സരിക്കും ; ഐ എസ് എൽ ഫുട്ബോളിലും - കേരള ക്രിക്കറ്റ് ലീഗിലും ഇന്ന് രണ്ട് മത്സരങ്ങൾ വീതം.

ഓണം - ഉത്രാടം

സമഭാവനയുടെ സന്ദേശവുമായി ഇന്ന് ഒന്നാം ഓണം. നാളെ തിരുവോണത്തെ വരവേൽക്കാനുള്ള ഉത്രാടപ്പാച്ചിലാണ് മലയാളികൾ. ഇന്ന് വയനാട് ദുരന്തത്തിൻറെ ആഘാതത്തിനിടയിലാണ് ഇക്കൂറി ഓണമെന്നതിനാൽ ആഘോഷങ്ങൾക്ക് പൊലിമ കുറവാണെങ്കിലും അതിജീവനത്തിൻറെയും പ്രതീക്ഷയുടെയും ആഘോഷമാണ് ലോകമെമ്പാടുമുള്ള മലയാളികൾക്ക് ഓണം. സംസ്ഥാന സർക്കാരിൻറെ ഔദ്യോഗിക ഓണാഘോഷ പരിപാടികൾ ഇത്തവണ ഒഴിവാക്കിയിട്ടുണ്ടെങ്കിലും പൂക്കളമിട്ടും സദ്യ ഒരുക്കിയും നാടും നഗരവും ഓണത്തിരക്കിലാണ്. ഇന്നത്തെ ഉത്രാടപ്പാച്ചിൽ വിപണിയെ വീണ്ടും സജീവമാക്കുമെന്ന പ്രതീക്ഷയിലാണ് വ്യാപാരികൾ. സപ്ലൈക്കോയുടെ ഓണം ഫെയറുകൾ ഉൾപ്പെടെ എല്ലാ വില്പനശാലകളും ഇന്ന് തുറന്ന് പ്രവർത്തിക്കും.



വയനാട്

വയനാട് ഉരുൾപൊട്ടൽ ദുരന്തത്തിൽ നിന്ന് അതിജീവനത്തിൻറെ പാതയിലാണ് മുണ്ടക്കൈയും ചുരൽമലയും. സർക്കാരും പൊതുജനങ്ങളും ഇവിടത്തെ ജനങ്ങളെ ചേർത്ത് പിടിച്ചാണ് ഈ വർഷം ഓണം ആഘോഷിക്കുന്നത്. മുണ്ടക്കൈയിലെയും ചുരൽമലയിലെയും ദുരിതബാധിതർക്ക് സർക്കാരിൻറെ ഓണകീറ്റ് ഉൾപ്പെടെ വിതരണം ചെയ്തിരുന്നു.



ഓണം-തിരു.... ഇൻട്രോ

തലസ്ഥാന നഗരി ഉത്രാടപാച്ചിലിലാണ്. പൂക്കളമൊരുക്കാനും സദ്യവട്ടത്തിനുമായി നഗര - ഗ്രാമ വ്യത്യാസമില്ലാതെ ജനങ്ങൾ ഒഴുകിയിറങ്ങിയതോടെ തിരുവനന്തപുരം നഗരത്തിലെ കമ്പോളങ്ങളും വീഥികളും നിറഞ്ഞിരിക്കുകയാണ്.

വിശദാംശങ്ങളുമായി ആകാശവാണി തിരുവനന്തപുരം ജില്ലാ പ്രതിനിധി രെജു കോലിയക്കോട്..

(വോയ്സ്)



ഗവർണ്ണറുടെ ഓണാശംസ

ലോകമെമ്പാടുമുള്ള കേരളീയർക്ക് ഗവർണ്ണർ ആരിഫ് മുഹമ്മദ് ഖാൻ ഹൃദ്യമായ ഓണാശംസകൾ നേർന്നു. ഓണത്തിന്റെ മഹിമ പ്രത്യാശയുടെ സന്ദേശത്തിലാണെന്ന് ഗവർണ്ണർ പറഞ്ഞു. ജാതി - മത വ്യത്യാസങ്ങൾക്ക് അതീതമായ മാനസിക ഒരുമയുടെ ഉത്സവമായ ഓണത്തിന്റെ സ്നേഹസന്ദേശം ലോകമെങ്ങും എത്തിക്കാൻ നമുക്ക് സാധിക്കട്ടെ എന്നും ഗവർണ്ണർ സന്ദേശത്തിൽ പറഞ്ഞു.



ഉത്രാട ദിനം- കണ്ണൂർ...ഇൻട്രോ

ഉത്രാട ദിനത്തിൽ കണ്ണൂർ നഗരത്തിൽ ജനത്തിരക്ക് വർദ്ധിച്ചു. ഗതാഗതക്കുരുക്കും രൂക്ഷമായി. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ ഒ ശശിധരൻ.....

(വോയ്സ്)



ഭക്ഷ്യസുരക്ഷ-പാലക്കാട്

പാലക്കാട് വാളയാർ ചെക്ക് പോസ്റ്റ് വഴി വരുന്ന പാൽ, പച്ചക്കറി, പഴവർഗ്ഗങ്ങൾ എന്നിവയുടെ ഗുണനിലവാരം പരിശോധിക്കുന്നതിനായി 24 മണിക്കൂർ സ്ക്വാഡ് പരിശോധന ഊർജ്ജിതമായി തുടരുന്നതായി ഭക്ഷ്യസുരക്ഷ വകുപ്പ് അസിസ്റ്റന്റ് കമ്മീഷണർ അറിയിച്ചു. സാമ്പിളുകൾ ശേഖരിച്ച് എറണാകുളം അനലിറ്റിക്കൽ ലാബിലേക്ക് അയക്കുന്നുണ്ടെന്നും കമ്മീഷണർ അറിയിച്ചു.



ഉത്രാട കാഴ്ചക്കുല.... ഇൻട്രോ

ഗുരുവായൂർ ക്ഷേത്രത്തിൽ ഉത്രാട കാഴ്ചക്കുല സമർപ്പണം ആരംഭിച്ചു. രാവിലെ ശീവേലി കഴിഞ്ഞതോടെയാണ് ചടങ്ങ് ആരംഭിച്ചത്. ഗുരുവായൂരിൽ ദർശന സമയവും വർദ്ധിപ്പിച്ചിട്ടുണ്ട്. വിശദാംശങ്ങളുമായി ആകാശവാണി തൃശ്ശൂർ ജില്ലാ പ്രതിനിധി ഭരിതാ പ്രതാപ്.....

(വോയ്സ്)



ശബരിമല -ഓണം

ശബരിമലയിൽ ഓണസദ്യകൾക്ക് തുടക്കമായി. സന്നിധാനത്ത് തൃശ്ശൂരിലയിൽ വിഭവങ്ങൾ വിളമ്പിയതോടെയാണ് സദ്യയ്ക്കു തുടക്കമായത്. സന്നിധാനത്ത് എത്തിയ എല്ലാ ഭക്തർക്കും വിഭവ സമൃദ്ധമായ സദ്യയാണ് നൽകുന്നത്.



വള്ളംകളി

121 - മത് ശ്രീനാരായണ ജയന്തി കുമരകം മത്സരവള്ളംകളി മന്ത്രി വിഎൻ വാസവൻ നാളെ കോട്ടയത്ത് ഉദ്ഘാടനം ചെയ്യും. ശ്രീനാരായണഗുരുദേവൻ കുമരകം സന്ദർശിച്ചതിന്റെ സ്മരണ പുതുക്കുന്നതിനായാണ് മത്സരവള്ളംകളി നടത്തുന്നത്.



സീതാരാം യെച്ചൂരി - സംസ്കാരം

മുതിർന്ന കമ്മ്യൂണിസ്റ്റ് നേതാവും സിപിഐ എം ജനറൽ സെക്രട്ടറിയുമായ സീതാരാം യെച്ചൂരിക്ക് രാഷ്ട്രത്തിൻറെ അന്ത്യോഞ്ജലി. ന്യൂഡൽഹി എ.കെ.ജി ഭവനിൽ പൊതുദർശനത്തിന് വെച്ച ഭൗതിക ശരീരത്തിൽ നിരവധി പേർ അന്തിമോപചാരം അർപ്പിച്ചു. മുതിർന്ന കോൺഗ്രസ് നേതാക്കളായ സോണിയ ഗാന്ധി, ജയറാം രമേശ് തുടങ്ങിയവർ ആദരാഞ്ജലി അർപ്പിച്ചു. ഗവർണ്ണർ ആരിഫ് മുഹമ്മദ് ഖാൻ, കേന്ദ്രമന്ത്രിയും ബി ജെ പി ദേശീയ അധ്യക്ഷനുമായ ജെ പി നദ്ദു, മുഖ്യമന്ത്രി പിണറായി വിജയൻ തുടങ്ങിയവർ ഇന്നലെ ഡൽഹിയിലെ വസതിയിൽ എത്തി സീതാരാം യെച്ചൂരിക്ക് അന്തിമോപചാരം അർപ്പിച്ചു. പൊതു ദർശനത്തെ തുടർന്ന് ഉച്ചയ്ക്ക് ശേഷം എ കെ ജി ഭവനിൽ നിന്ന് വിലാപയാത്രയായി ഭൗതിക ശരീരം ഡൽഹി എയിംസിലെത്തിക്കും. സീതാരാം യെച്ചൂരിയുടെ ആഗ്രഹപ്രകാരമാണ് വൈദ്യശാസ്ത്ര പഠനത്തിനായി മൃതദേഹം എയിംസിന് കൈമാറുന്നത്.



ഹിന്ദി ദിവസ്

രാജ്യമെമ്പാടും ഹിന്ദി ദിവസ് ആഘോഷിക്കുന്നു. 1949 സെപ്റ്റംബർ 14 ന് ഭരണഘടനാ നിർമ്മാണ സഭ ദേവനാഗരി

ലിപിയിലുള്ള ഹിന്ദിയെ രാജ്യത്തിന്റെ ഔദ്യോഗിക ഭാഷയായി അംഗീകരിച്ചതിന്റെ സ്തുരണയ്ക്കായാണ് ദിനാചരണം. ഇതോടനുബന്ധിച്ച് കേന്ദ്ര ആഭ്യന്തര മന്ത്രി അമിത് ഷാ, ന്യൂഡൽഹിയിൽ ഔദ്യോഗിക ഭാഷാ വജ്രജൂബിലി ആഘോഷങ്ങളും നാലാമത് അഖില ഭാരതീയ രാജ്ഭാഷാ സമ്മേളനവും ഉദ്ഘാടനം ചെയ്തു. ഹിന്ദി ഔദ്യോഗിക ഭാഷയായി 75 വർഷം പൂർത്തിയാക്കിയതിന്റെ സ്തുരണയ്ക്കായാണ് ഔദ്യോഗിക ഭാഷാ വകുപ്പ് സമ്മേളനം സംഘടിപ്പിക്കുന്നത്. രാജ്ഭാഷ ഭാരതി മാസികയുടെ വജ്രജൂബിലി പ്രത്യേക ലക്കം പ്രകാശനം ചെയ്ത കേന്ദ്രമന്ത്രി, രാജ്ഭാഷ ഗൗരവ്, രാജ്ഭാഷ കീർത്തി അവാർധുകൾ വിതരണം ചെയ്തു.



പോലീസ് കേസെടുത്തു

കോഴിക്കോട് ഗർഭസ്ഥ ശിശുവും അമ്മയും മരിച്ച സംഭവത്തിൽ പോലീസ് കേസെടുത്തു. അത്തോളി പോലീസാണ് കേസെടുത്തത്. എകരൂൽസ്വദേശി അശ്വതിയാണ് മരിച്ചത്. ഇൻക്വസ്റ്റ് നടപടികൾ ആരംഭിച്ചു. പ്രസവത്തിനായി സ്വകാര്യ മെഡിക്കൽ കോളെജിൽ പ്രവേശിച്ചിരുന്നു. ആരോഗ്യ നില വഷളായതിനെ തുടർന്ന് നഗരത്തിലെ ആശുപത്രിയിലേക്ക് മാറ്റുകയായിരുന്നു



നല്ല വാർത്ത

ആകാശവാണി തിരുവനന്തപുരം പ്രാദേശിക വാർത്താ വിഭാഗം അവതരിപ്പിക്കുന്ന പ്രത്യേക പരിപാടിയായ "നല്ല വാർത്ത" എല്ലാ ശനിയാഴ്ചയും വൈകുന്നേരം 6.40 ന് പ്രക്ഷേപണം ചെയ്യും. ഇന്ന് 6.30 ന്റെ പ്രാദേശിക വാർത്തകൾക്ക് ശേഷം നല്ല വാർത്ത കേൾക്കാം.



ബോട്ട് സർവ്വീസ് -ഇടുക്കി.. ഇൻട്രോ

ഇടുക്കി ഡാമിൽ നിർത്തിവെച്ചിരുന്ന ബോട്ട് സർവ്വീസ് പുനരാരംഭിച്ചു. ഇതോടെ ഇടുക്കി - ചെറുതോണി അണക്കെട്ടുകളുടെ ദൃശ്യഭംഗിയും, കാനന കാഴ്ചകളും ആസ്വദിക്കാൻ വിനോദ സഞ്ചാരികൾക്ക് അവസരമൊരുങ്ങി. വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണ....

(വോയ്സ്)



നീരജ് ചോപ്ര

ബെൽജിയത്തിൽ നടക്കുന്ന ഡയമണ്ട് ലീഗ് അത് ലറ്റിക്സ് ഫൈനലിൽ ഇന്ത്യയുടെ നീരജ് ചോപ്ര മത്സരിക്കും. ജാവ് ലിൻ ത്രോ ഇനത്തിൽ ഇന്ത്യൻ സമയം പുലർച്ചെ 1.52 നാണ് മത്സരം. 2022 ഡയമണ്ട് ലീഗിൽ ഒന്നാം സ്ഥാനവും 2023 ൽ രണ്ടാം സ്ഥാനവുമാണ് നീരജിന് ലഭിച്ചത്.



ഐ എസ് എൽ

ഇന്ത്യൻ സൂപ്പർലീഗ് ഫുട്ബോളിൽ ഇന്ന് രണ്ട് മത്സരങ്ങൾ. വൈകിട്ട് അഞ്ച് മണിക്ക് നടക്കുന്ന മത്സരത്തിൽ ഒഡീഷ എഫ് സി - ചെന്നൈയിൻ എഫ് സി യേയും രാത്രി 7.30 ന് നടക്കുന്ന മത്സരത്തിൽ ബംഗ്ലൂരു എഫ് സി- ഇന്ത്യൻ ബംഗാളിനെയും നേരിടും.



കേരള ക്രിക്കറ്റ് ലീഗ്

കേരള ക്രിക്കറ്റ് ലീഗിൽ ഇന്ന് രണ്ട് മത്സരങ്ങൾ. ഉച്ചയ്ക്ക് 2.30ന് കൊച്ചി ബ്ലൂ ടൈഗേഴ്സും ഫിനെസ് ത്വന്റൂർ ടൈറ്റൻസും ഏറ്റുമുട്ടും. വൈകുന്നേരം 6.45ന് ഏരിസ് കൊല്ലം സെയ്ലേഴ്സും അദാനി ട്രിവാൻഡ്രം റോയൽസും തമ്മിലാണ് മത്സരം.

RNU TVPM